

ఆంగ్ల సామ్రాజ్య విస్తరణ

ఆంగ్ల - మరాఠా యుద్ధాలు

శివాజీ స్థాపించిన స్వరాజ్యం అతడి కుమారుడు శంభూజీ, మనుమడు షాహుల కాలంలో క్రమంగా బలహీనపడుతూ వచ్చింది. షాహూ తన పీష్వా బాలాజీ విశ్వనాథ్ కు పీష్వా పదవిని వంశపారంపర్యం చేయడంతో పీష్వాల యుగం ప్రారంభమైంది. ఫలితంగా మహారాష్ట్రలు నాలుగు ప్రధాన వర్గాలుగా విడిపోయారు. సింధియాలు గ్వాలియర్ కేంద్రంగా, హోల్కర్లు ఇండోర్ కేంద్రంగా, గైక్వాడ్లు బరోడా కేంద్రంగా, భాన్స్లేలు నాగ్ పూర్ కేంద్రంగా పరిపాలన సాగించారు.

మహారాష్ట్రలో ఐక్యత కొరవడటంతో ఆంగ్లేయులు వారి వారసత్వ తగాదాల్లో జోక్యం చేసుకున్నారు. మూడు ముఖ్యమైన యుద్ధాల్లో వారిని ఓడించి, 1819 నాటికి మొత్తం మహారాష్ట్రను స్వాధీనం చేసుకున్నారు.

మొదటి ఆంగ్ల - మరాఠా యుద్ధం (1775 - 82)

పీష్వా మొదటి మాధవరావు మరణానంతరం అతడి తమ్ముడు నారాయణరావు పీష్వా పదవిని చేపట్టాడు. నారాయణరావును అతడి పినతండ్రి రఘోభా (రఘునాథరావు) చంపి, పీష్వా పదవిని దక్కించుకున్నాడు. దీన్ని వ్యతిరేకించిన మహారాష్ట్రలు నానాఫడ్డవీస్ (బాలాజీ వండ్డిట్) నాయకత్వంలో 'భారాబాయి' కూటమిగా ఏర్పడి రఘోభాపై యుద్ధానికి సిద్ధపడ్డారు. వీరు నారాయణరావు కుమారుడు రెండో మాధవరావును పీష్వగా ప్రకటించారు.

- ❖ రఘోభా 1775లో బొంబాయి గవర్నర్ తో సూరత్ సంధి చేసుకుని, ఆంగ్లేయుల సహాయం పొందాడు. కానీ నానాఫడ్డవీస్ నాయకత్వంలోని మహారాష్ట్రలు మద్రాస్ గవర్నర్ తో పురంధర్ సంధి (1776) చేసుకుని, ఆంగ్లేయుల సహాయానికి హామీ పొందారు. కంపెనీ సూరత్ సంధినే అంగీకరించడంతో ఆంగ్లేయులు రఘోభాకి సహాయంగా సైన్యాన్ని నడిపి, మహారాష్ట్రలతో యుద్ధం చేశారు.
- ❖ ఈ యుద్ధంలో నానాఫడ్డవీస్ (ఫ్రాన్స్) సేనాని సెయింట్ లూచిన్ సహాయంతో ఆంగ్లేయులను ఎదిరించాడు. ఆంగ్లేయుల చేతిలో ఓడిపోయిన మహారాష్ట్రలు 1782లో సాలే సంధి చేసుకుని, యుద్ధాన్ని విరమించారు. ఆంగ్లేయులు ఈ సంధి ద్వారా బేస్సిన్, సాల్ సెట్టి ప్రాంతాలను పొందారు.

రెండో ఆంగ్ల - మరాఠా యుద్ధం (1803 - 05)

పీష్వా రెండో బాజీరావు 1802లో ఆంగ్లేయులతో సైన్యసహకార సంధి కుదుర్చుకోవడం ఈ యుద్ధానికి కారణం. ఫలితంగా 1803లో ఆంగ్లేయులకు, మహారాష్ట్రలకు మధ్య రెండో ఆంగ్ల - మరాఠా యుద్ధం ప్రారంభమైంది. యుద్ధంలో ఓడిపోయిన సింధియాలు సిర్దిఅంజన్ గావ్ సంధిని, భాన్స్లేలు దేవగావ్ సంధి కుదుర్చుకున్నారు.

- ❖ ఆంగ్లేయులు నాగ్ పూర్ లో మాన్ స్టువర్ట్ ఎల్ఫిన్ స్టోన్ ను, గ్వాలియర్ లో జాన్ మాల్కం ను బ్రిటిష్ రెసిడెంట్లుగా (ఆదివాసీలు) నియమించి, ఆ ప్రాంతాలపై ఆధిపత్యాన్ని పొందారు. 1805లో నాటి గవర్నర్ సర్ జార్జి బార్లో సింధియాతో మరొక ఒప్పందం చేసుకున్నాడు.

మూడో ఆంగ్ల - మరాఠా యుద్ధం (1818)

గైక్వాడ్ (బరోడా) తన మంత్రి గంగాధరశాస్త్రిని పీష్వా రెండో బాజీరావు వద్దకు రాయబారిగా పంపించాడు. పీష్వా ప్రధాన మంత్రియైన త్రయంబక్ జీ డాంగ్రియా గంగాధరశాస్త్రిని హత్య చేయించాడు. ఫలితంగా ఆంగ్లేయులు త్రయంబక్ జీని పూనా/ తానేలో బంధించారు. పీష్వా 1817లో ఆంగ్లేయులతో పూనా ఒప్పందం చేసుకున్నాడు. ఆంగ్లేయులు భాన్స్లేతో నాగ్ పూర్ సంధి, సింధియాతో గ్వాలియర్ సంధి కుదుర్చుకోవడంతో పీష్వా కోపగించి వారికి ఎదురు తిరిగాడు. అంతేకాకుండా నాగ్ పూర్ లో ఉన్న బ్రిటిష్ రెసిడెంట్ ఎల్ఫిన్ స్టోన్ ను నిర్బంధించి, కిర్కీ ఆంగ్ల స్థావరాన్ని ముట్టడించాడు. నాటి ఆంగ్ల గవర్నర్ జనరల్ హెమ్మింగ్ హెస్టింగ్స్/ లార్డ్ హెస్టింగ్స్ 1818లో ఎరవాడ, కొరెగావ్, ఆస్వీ యుద్ధాల్లో పీష్వాను ఓడించి, ఆ పదవిని రద్దు చేశాడు.

- ❖ రెండో బాజీరావు (పీష్వా) 8 లక్షల భరణంతో కాన్పూర్ లోని భితార్ లో ఆశ్రయం పొందాడు. త్రయంబక్ జీకి చూనార్ లో యావజ్జీవ కారాగార శిక్ష విధించారు. ఆంగ్లేయులు అప్పాసా హెబ్ ను కూడా సీతాబ్ది, నాగ్ పూర్ యుద్ధాల్లో ఓడించారు. హోల్కర్ మహిద్ పూర్ యుద్ధంలో ఓడిపోయి, ఆంగ్లేయులతో మందసోర్ సంధి చేసుకున్నాడు. ఆంగ్లేయులు మొత్తం మరాఠా

రాజ్యాన్ని ఆక్రమించుకుని, సతారా రాజధానిగా చిన్న మహారాష్ట్ర రాజ్యాన్ని ఏర్పాటుచేసి, శివాజీ వారసుడు ప్రతాప్‌సింగ్‌ను దానికి పాలకుడిగా నియమించారు.

సిక్కు యుద్ధాలు

గురునానక్ స్థాపించిన సిక్కు మతం క్రమంగా రాజకీయరూపం సంతరించుకుంది. గురుగోవింద్ సింగ్ సిక్కులను ఖల్సా అనే సైనిక వ్యవస్థగా రూపొందించగా, పంజాబ్ కేసరిగా పేరొందిన రంజిత్‌సింగ్ స్వతంత్ర సిక్కు రాజ్యాన్ని స్థాపించాడు. చివరికి ఆంగ్లేయులు కూడా రంజిత్‌సింగ్‌తో 1809లో అమృత్‌సర్ సంధి చేసుకోవాల్సి వచ్చింది. కానీ రంజిత్‌సింగ్ మరణంతో సిక్కు రాజ్యం బలహీనమైంది. దీన్ని ఆసరాగా చేసుకుని ఆంగ్లేయులు రెండు సిక్కు యుద్ధాల ద్వారా పంజాబ్‌ను ఆక్రమించారు. యుద్ధాల ద్వారా ఆంగ్ల సామ్రాజ్యంలో విలీనమైన చివరి భారత స్వతంత్ర రాజ్యం సిక్కు రాజ్యం.

మొదటి సిక్కు యుద్ధం 1845 – 46

1846లో తేజ్‌సింగ్, రంజుర్‌సింగ్‌ల నాయకత్వంలోని సిక్కులను సర్ హ్యూగో నాయకత్వంలోని ఆంగ్ల సైన్యం ముట్టి వద్ద ఓడించి, లాహోర్ సంధి కుదుర్చుకుంది. ఈ సంధిని సిక్కులు సక్రమంగా అమలు చేయకపోవడంతో యుద్ధం కొనసాగింది. చివరికి 1846 డిసెంబరు 5న నాటి ఆంగ్ల గవర్నర్ జనరల్ మొదటి హార్డింజ్ సిక్కులతో బైరోవల్ సంధి చేసుకున్నాడు. రంజిత్‌సింగ్ కుమారుడు దిలీప్ సింగ్‌ను రాజుగా నియమించారు.

రెండో సిక్కు యుద్ధం (1848 – 49)

సిక్కులు ముల్తాన్ గవర్నర్ మూల్ రాజ్‌తో చేతులు కలపడంతో ఆంగ్లేయులు రెండో యుద్ధం చేశారు. నాటి ఆంగ్ల గవర్నర్ జనరల్ లార్డ్ డల్హౌసీ 1848 అక్టోబరులో సిక్కులపై యుద్ధం ప్రకటించాడు. 1849లో షేర్‌సింగ్, సర్ హ్యూగో మధ్య చిలియన్ వాలా వద్ద యుద్ధం జరిగింది. ఈ యుద్ధంలో ఓడిపోయిన సిక్కులు మార్చి 29న సంధి చేసుకున్నారు. దిలీప్‌సింగ్ భరణం పొంది, లండన్‌లో స్థిరపడ్డాడు. ఆంగ్లేయులు పంజాబ్ పాలనా వ్యవహారాలను పర్యవేక్షించేందుకు జాన్ లారెన్స్‌ను పంపించారు.

విదేశాలతో యుద్ధాలు

ఆంగ్లేయులు భారతదేశంలోని రాజ్యాలతోనే కాకుండా, సరిహద్దు దేశాలను ఆక్రమించడానికి అనేక యుద్ధాలు చేశారు. సిక్కిం, అఫ్ఘనిస్తాన్, బర్మా దేశాలను కూడా ఆక్రమించి తమ సామ్రాజ్యంలో విలీనం చేశారు.

బర్మా యుద్ధాలు

బర్మాను ఆక్రమించడానికి ఆంగ్లేయులు మూడు యుద్ధాలు చేశారు. 1824 – 26 మధ్య లార్డ్ అష్టరెస్ట్ కాలంలో మొదటి బర్మా యుద్ధం జరిగింది. నాటి బర్మా పాలకుడు పాగ్యోదోవా యుద్ధంలో ఓడిపోయి, ఆంగ్లేయులతో యండబూ సంధి చేసుకున్నాడు. కాంప్‌బెల్ నాయకత్వంలోని ఆంగ్ల సైన్యం విజయాన్ని సాధించింది.

- ★ రెండో బర్మా యుద్ధం 1852 – 53లో లార్డ్ డల్హౌసీ కాలంలో జరిగింది. లాంబర్ట్, గాడ్విన్ సేనానుల నాయకత్వంలోని ఆంగ్ల సైన్యం బర్మా రాజు పగన్/ పాగన్‌ను ఓడించి దిగువ బర్మాను భారతదేశంలో విలీనం చేశారు.
- ★ మూడో బర్మా యుద్ధం 1885 – 86లో లార్డ్ డల్హౌసీ కాలంలో జరిగింది. ఈ యుద్ధంలో ఓడిపోయిన బర్మా రాజు థీవా తన రాజ్యాన్ని ఆంగ్లేయులకు కోల్పోయాడు. ఆంగ్లేయులు 1935 చట్టం ద్వారా బర్మాను మళ్ళీ భారత్ నుంచి వేరుచేశారు. 1948లో బర్మా స్వాతంత్ర్యాన్ని పొందింది.

అఫ్ఘన్ యుద్ధాలు

భారతదేశానికి వాయవ్య సరిహద్దులో ఉన్న రాజ్యం అఫ్ఘనిస్తాన్. అహ్మద్ షా అనే పాలకుడు స్వతంత్ర అఫ్ఘన్ రాజ్యాన్ని స్థాపించాడు. రష్యా భారతదేశంపై దండెత్తి వస్తుందనే భయంతో ఆంగ్ల ప్రభుత్వం అఫ్ఘనిస్తాన్‌ను ఆక్రమించడం ద్వారా రక్షణను పెంచుకోవాలని భావించింది. ఫలితంగా ఇంగ్లండ్ ఆ దేశ వ్యవహారంలో జోక్యం చేసుకుని, మూడు అఫ్ఘన్ యుద్ధాల ద్వారా దాన్ని ఆక్రమించింది.

మొదటి అఫ్ఘన్ యుద్ధం (1838 - 42)

దోస్త మహ్మద్ అనే వ్యక్తి 1809లో షాషుజా అనే అఫ్ఘన్ పాలకుడిని తొలగించి, అధికారాన్ని కైవసం చేసుకున్నాడు. ఆంగ్లేయులు అలెగ్జాండర్ బర్నస్ అనే వ్యక్తిని దోస్త మహ్మద్ వద్దకు రాయబారిగా పంపారు. కానీ దోస్త మహ్మద్ ఆంగ్లేయులను కాదని రష్యా వారిని ఆహ్వానించాడు. ఫలితంగా ఆంగ్లేయులు నాటి పంజాబ్ పాలకుడు రంజిత్ సింగ్, షాషుజాలతో సంధి చేసుకుని, 1838లో ప్రారంభమైన మొదటి అఫ్ఘన్ యుద్ధంలో దోస్త మహ్మద్ ను ఓడించి, పదవి నుంచి తొలగించారు. షాషుజాను నూతన పాలకుడిగా నియమించారు. అఫ్ఘన్ ప్రజలకు ఇది నచ్చలేదు. వారు 1842లో అలెగ్జాండర్ బర్నస్ ను 1650 మంది ఆంగ్లేయులను వధించారు. ఫలితంగా నాటి ఆంగ్ల గవర్నర్ జనరల్ లార్డ్ ఆక్లాండ్ తన పదవిని కోల్పోయాడు. తర్వాత గవర్నర్ జనరల్ గా వచ్చిన ఎలిన్ బరో పొలాక్, నాట్ అనే అధికారులను పంపించి, మొదటి అఫ్ఘన్ యుద్ధాన్ని పూర్తి చేశాడు. దోస్త మహ్మద్ ను తిరిగి అఫ్ఘన్ పాలకుడిగా నియమించాడు.

రెండో అఫ్ఘన్ యుద్ధం (1878 - 79)

లార్డ్ లిట్టన్ కాలంలో 1878 - 79 మధ్య రెండో అఫ్ఘన్ యుద్ధం జరిగింది. నాటి ఇంగ్లండ్ ప్రధానమంత్రి డిస్రేలి అఫ్ఘన్ లో ప్రాబల్యం సంపాదించాల్సిందిగా లార్డ్ లిట్టన్ ను ఆదేశించాడు. దీంతో లిట్టన్ అఫ్ఘనిస్థాన్ కు రాయబారిగా నైవేలీ చాంబర్లీన్ ను పంపాడు. అఫ్ఘన్ పాలకుడు షేర్ ఆలీ అతడిని ఆదరించకపోవడంతో ఆంగ్లేయులు రెండో అఫ్ఘన్ యుద్ధం చేశారు. రాబర్ట్, స్టువార్ట్ అనే సేనానుల నాయకత్వంలోని ఆంగ్ల సైన్యం చేతిలో ఓడిపోయిన షేర్ ఆలీ రష్యాకు పారిపోయి, అక్కడే మరణించాడు. అతని కుమారుడైన యాకుబ్ ఖాన్ తో లార్డ్ లిట్టన్ 1879, మే 26న గండమల్ సంధి చేసుకున్నాడు. 1892లో లాన్సెడోన్ భారత్, అఫ్ఘనిస్థాన్ మధ్య డ్యూరాండ్ రేఖను సరిహద్దుగా నిర్ణయించాడు.

మూడో అఫ్ఘన్ యుద్ధం (1918)

అఫ్ఘనిస్థాన్ పాలకుడైన అమానుల్లాఖాన్ బ్రిటిష్ ఇండియాపై 1918లో దండయాత్రకు వచ్చాడు. నాటి భారత వైస్రాయ్ లార్డ్ చెమ్సెఫోర్డ్ అతడిని ఓడించి, అఫ్ఘనిస్థాన్ ను పూర్తిగా ఆక్రమించాడు.

- ★ ఆంగ్లేయులు ఇంకా సిక్కిం, టిబెట్, సింధు ప్రాంతాలను కూడా తమ సామ్రాజ్యంలో విలీనం చేశారు. మార్క్వెస్ ఆఫ్ హేస్టింగ్స్ 1814 - 16 సంవత్సరాల మధ్య నేపాల్/ గుర్ఖా యుద్ధం చేశాడు. డేవిడ్ ఆక్టర్లానీ నాయకత్వంలోని ఆంగ్ల సైన్యం పుణ్యీ నారాయణ నాయకత్వంలోని గుర్ఖాలను ఓడించి, సగౌలీ సంధి కుదుర్చుకుంది.
- ★ గవర్నర్ జనరల్ ఎలిన్ బరో కాలంలో చార్లెస్ నేపియర్ నాయకత్వంలోని ఆంగ్ల సైన్యం సింధు ప్రాంతంపై దండెత్తి 1843లో ఆ ప్రాంతాన్ని ఆక్రమించింది.
- ★ డల్హౌసీ కాలంలో 1850లో సిక్కిం ప్రాంతాన్ని ఆంగ్లేయులు ఆక్రమించారు. కాంప్ బెల్, జాన్ హుక్లర్ అనే ఆంగ్లేయులను సిక్కిం ప్రజలు హత్య చేయడంతో డల్హౌసీ 1850లో సిక్కిం యుద్ధం చేసి, ఆ ప్రాంతాన్ని భారతదేశంలో విలీనం చేశాడు.
- ★ సర్ జాన్ లారెన్స్ కాలంలో భూటాన్ పై యుద్ధంచేసి, వారినుంచి డ్యూరాల్ ప్రాంతాన్ని ఆక్రమించారు.
- ★ లార్డ్ కర్జన్ కాలంలో కల్నల్ యంగ్ హుజ్జెండ్ నాయకత్వంలో టిబెట్ పైకి సైన్యాన్ని పంపి, దలైలామాను ఓడించి లాసా సంధి (1904) ద్వారా ఆ ప్రాంతంపై ఆధిపత్యాన్ని పొందారు.
- ★ రెండో హార్డింజ్ కాలంలో వైనా టిబెట్ పై జరిపిన దాడిని అరికట్టి, ఇండియా, టిబెట్ ల మధ్య మెక్ మోహన్ రేఖను సరిహద్దుగా నిర్ణయించారు.

సమూహ ప్రశ్నలు

1. మొదటి ఆంగ్ల - మరాఠా యుద్ధం ఏ సంధితో ముగిసింది?

1) పురందర్	2) సూరత్	3) సాల్వే	4) బేస్సిన్
------------	----------	-----------	-------------
2. భారాభాయి కూటమిని ఏర్పాటు చేసింది ఎవరు?

1) ఆంగ్లేయులు	2) సిక్కులు	3) అఫ్ఘన్లు	4) మహారాష్ట్రులు
---------------	-------------	-------------	------------------
3. మూడో ఆంగ్ల - మరాఠా యుద్ధం కాలం నాటి గవర్నర్ జనరల్ ఎవరు?

1) లార్డ్ హేస్టింగ్స్	2) వారన్ హేస్టింగ్స్	3) డల్హౌసీ	4) వెల్లెస్లీ
-----------------------	----------------------	------------	---------------

4. మొదటి సిక్కు యుద్ధం ఏ సంధితో ముగిసింది?
1) లాహోర్ 2) అమృత్సర్ 3) చిలియన్ వాలా 4) ఖైరోపల్
5. ఏ యుద్ధం యండబూ సంధితో ముగిసింది?
1) మొదటి బర్మా యుద్ధం 2) రెండో బర్మా యుద్ధం
3) మొదటి అఫ్ఘన్ యుద్ధం 4) రెండో అఫ్ఘన్ యుద్ధం
6. లార్డ్ లిట్టన్ ఎవరిని అఫ్ఘనిస్తాన్ కు రాయబారిగా పంపాడు?
1) అలెగ్జాండర్ బర్న్స్ 2) నైవేలీ చాంబర్లీన్
3) లారెన్స్ 4) కాంప్టెల్
7. ఎల్ఫిన్స్టోన్స్ సైనిక దురంతం (Massacre of Elphinstones Army) ఏ యుద్ధకాలంలో జరిగింది?
1) మొదటి అఫ్ఘన్ యుద్ధం 2) రెండో అఫ్ఘన్ యుద్ధం
3) మూడో అఫ్ఘన్ యుద్ధం 4) ఏదీకాదు
8. ఏ గవర్నర్ జనరల్ కాలంలో డ్యూరాండ్ రేఖను ఏర్పాటు చేశారు?
1) లాన్సడేన్ 2) ఎలిన్ బరో
3) ఆక్లాండ్ 4) అష్టరెస్ట్
9. మెక్ మోహన్ రేఖ ఏ గవర్నర్ జనరల్ కాలంలో ఏర్పాటైంది?
1) లాన్సడేన్ 2) ఎలిన్ బరో
3) మొదటి హార్డింజ్ 4) రెండో హార్డింజ్
10. కల్చర్ యంగ్ హజ్బెండ్ ను టిబెట్ పైకి పంపింది..?
1) డల్హౌసీ 2) ఆక్లాండ్
3) మార్క్వెస్ ఆఫ్ హేస్టింగ్స్ 4) లార్డ్ కర్జన్

జవాబులు

1-3; 2-4; 3-1; 4-4; 5-1; 6-2; 7-1; 8-1; 9-4; 10-4.

రచయిత: బి.నాగరాజు